


श्रीः
श्रीमते रामानुजाय नमः



श्री वेङ्कटेश सुप्रभातं, स्तोत्रं,
प्रपत्तिः, मङ्गलाशासनं



First Edition: 2009

श्रीः

श्री वेङ्कटेश सुप्रभातम्

श्रीमते रामानुजाय नमः

Ed. 1

श्री वेङ्कटेश सुप्रभातं, स्तोत्रं, प्रपत्तिः, मङ्गलाशासनं

श्री वेङ्कटेश सुप्रभातम्॥	3
श्री वेङ्कटेश स्तोत्रम्.....	8
श्री वेङ्कटेश प्रपत्तिः.....	9
श्री वेङ्कटेश मङ्गलाशासनम्.....	13

॥ श्री वेङ्कटेश सुप्रभातम् ॥

* कौसल्या सुप्रजा राम पूर्वा सन्ध्या प्रवर्तते।

उत्तिष्ठ नरशार्दूल कर्तव्यं दैवमाह्निकम्॥

१

* उत्तिष्ठोत्तिष्ठ गोविन्द उत्तिष्ठ गरुडध्वज।

उत्तिष्ठ कमलाकान्त त्रैलोक्यं मङ्गलं कुरु॥

२

मातस्समस्तजगतां मधुकैटभारेः

वक्षोविहारिणि मनोहर दिव्यमूर्ते।

श्रीस्वामिनि श्रितजन प्रियदान शीले

श्रीवेङ्कटेश दयिते तव सुप्रभातम्॥

३

तव सुप्रभातं अरविन्दलोचने

भवतु प्रसन्नमुख चन्द्रमण्डले।

विधिशङ्करेन्द्र वनिताभिरर्चिते

वृषशैलनाथदयिते दयानिधे॥

४

अत्रयादि सप्तरिषयस्समुपास्य सन्ध्यां

आकाशसिन्धु कमलानि मनोहराणि।

आदाय पादयुगमर्चयितुं प्रपन्नाः

शेषाद्रि शेखर विभो तव सुप्रभातम्॥

५

पञ्चाननाब्जभव षण्मुख वासवाद्याः

त्रैविक्रमादिचरितं विबुधाः स्तुवन्ति।

भाषापतिः पठति वासर शुद्धिमारात्

शेषाद्रि शेखर विभो तव सुप्रभातम्॥

६

ईषत् प्रफुल्ल सरसीरुह नारिकेल

पूगट्टमादि सुमनोहर पालिकानाम्॥

आवाति मन्दमनिलस्सह दिव्यगन्धैः

शेषाद्रि शेखर विभो तव सुप्रभातम्॥

७

उन्मील्य नेत्रयुगमुत्तम पञ्चरस्थाः

पात्रावशिष्ट कदलीफल पायसानि।

भुक्त्वा सलीलमथ केलिशुखाः पठन्ति

शेषाद्रि शेखर विभो तव सुप्रभातम्॥

८

तन्त्री प्रकर्ष मधुरस्वनया विपञ्च्या

गायत्यन्तचरितं तव नारदोऽपि।

भाषासमग्रमसकृत् करचार रंयं

शेषाद्रि शेखर विभो तव सुप्रभातम्॥

९

भृङ्गावली च मकरन्द रसानुविद्ध

जङ्गारगीत निनदैस्सह सेवनाय।

निर्यात्युपान्त सरसी कमलोदरेभ्यः

शेषाद्रि शेखर विभो तव सुप्रभातम्॥

१०

योषागणेन वरदक्षि विमथ्यमाने

घोषालयेषु दधिमन्थन तीव्रघोषाः।

रोषात्कलिं विदधते ककुभश्च कुम्भाः

शेषाद्रि शेखर विभो तव सुप्रभातम्॥

११

पद्मेश मित्र शतपत्र गतालिवर्गाः

हर्तुं श्रियं कुवलयस्य निजाङ्गलक्ष्म्या।

भेरी निनादमिव बिभ्रति तीव्रनादम्

शेषाद्रि शेखर विभो तव सुप्रभातम्॥

१२

श्रीमन् नभीष्ट वरदाखिल लोक बन्धो

श्रीश्रीनिवास जगदेक दयैक सिन्धो।

श्रीदेवता गृह भुजान्तर दिव्यमूर्ते

श्रीवेङ्कटाचलपते तव सुप्रभातम्॥

१३

श्रीस्वामि पुष्करिणिकाऽऽप्लव निर्मलाङ्गाः

श्रेयोऽर्धिनो हरविरिञ्चसनन्दनाद्याः॥

द्वारे वसन्ति वरवेत्र हतोत्तमाङ्गाः

श्रीवेङ्कटाचलपते तव सुप्रभातम्॥

१४

श्रीशेषशैल गरुडाचल वेङ्कटाद्रि

नारायणाद्रि वृषभाद्रि वृषाद्रि मुख्याम्।

आख्यां त्वदीय वसतेरनिशं वदन्ति

श्रीवेङ्कटाचलपते तव सुप्रभातम्॥

१५

सेवापराः शिव सुरेश कृशानु धर्म

रक्षोऽम्बुनाथ पवमान धनाधिनाथाः।

बद्धाञ्जलि प्रविलसन् निज शीर्ष देशाः

श्रीवेङ्कटाचलपते तव सुप्रभातम्॥

१६

घाटीषु ते विहगराज मृगाधिराज

नागाधिराज गजराज हयाधिराजः।

स्वस्वाधिकार महिमाधिक मर्थ्यन्ते

श्रीवेङ्कटाचलपते तव सुप्रभातम् ॥

१७

सूर्येन्दु भौम बुधवाक्पति काव्य सौरि

स्वर्भानु केतु द्विषत्परिषत्प्रधानाः ।

त्वद्दास दास चरमावधि दास दासाः

श्रीवेङ्कटाचलपते तव सुप्रभातम् ॥

१८

त्वत्पाद धूलि भरित स्फुरितोत्तमाङ्गाः

स्वर्गापवर्ग निरपेक्ष निजान्तरङ्गाः ।

कल्पागमाकलनयाऽऽकुलतां लभन्ते

श्रीवेङ्कटाचलपते तव सुप्रभातम् ॥

१९

त्वद्गोपुराग्रशिखराणि निरीक्षमाणाः

स्वर्गापवर्ग पदवीं परमां श्रयन्तः ।

मर्त्या मनुष्यभुवने मतिमाश्रयन्ते

श्रीवेङ्कटाचलपते तव सुप्रभातम् ॥

२०

श्रीभूमिनायक दयादिगुणामृताब्धे

देवादिदेव जगदेक शरण्यमूर्ते ।

श्रीमन् अनन्त गरुडादिभिरर्चिताङ्घ्रे

श्रीवेङ्कटाचलपते तव सुप्रभातम् ॥

२१

श्रीपद्मनाभ पुरुषोत्तम वासुदेव

वैकुण्ठ माधव जनार्दन चक्रपाणे ।

श्रीवत्सचिह्न शरणागत पारिजात

श्रीवेङ्कटाचलपते तव सुप्रभातम् ॥

२२

कन्दर्प दर्पहर सुन्दर दिव्य मूर्ते
 कान्ता कुचाम्बुरुह कुङ्कुल लोल दृष्टे।
 कल्याण निर्मल गुणाकर दिव्य कीर्ते
 श्रीवेङ्कटाचलपते तव सुप्रभातम्॥

२३

मीनाकृते कमठ कोल नृसिम्ह वर्णिन्
 स्वामिन् परश्वथ तपोधन रामचन्द्र।
 शेषांशराम यदुनन्दन कल्किरूप
 श्रीवेङ्कटाचलपते तव सुप्रभातम्॥

२४

एला लवङ्ग घनसार सुगन्ध तीर्थं
 दिव्यं वियत्सरिति हेम घटेषु पूर्णम्।
 धृत्वाऽद्य वैदिक शिखामणयः प्रहृष्टाः
 श्रीवेङ्कटाचलपते तव सुप्रभातम्॥

२५

भास्वानुदेति विकचानि सरोरुहाणि
 संपूरयन्ति निनदैः ककुभो विहङ्गाः।
 श्रीवैष्णवाः सततमर्थित मङ्गलास्ते
 धामाश्रयन्ति तव वेङ्कट सुप्रभातम्॥

२६

ब्रह्मादयः सुरवराः समहर्षयस्ते
 सन्तः सनन्दन मुखास्तव योगिवर्याः।
 धामान्तिके तव हि मङ्गलवस्तुहस्ताः
 श्रीवेङ्कटाचलपते तव सुप्रभातम्॥

२७

लक्ष्मीनिवास निरवद्य गुनैक सिन्धो
 संसार सागर समुत्तरणैकसेतो।

वेदान्तवेद्य निजवैभव भक्त भोग्य

श्रीवेङ्कटाचलपते तव सुप्रभातम् ॥

२८

* इत्थं वृषाचलपतेरिह सुप्रभातं

ये मानवाः प्रतिदिनं पठितुं प्रवृत्ताः।

तेषां प्रभात समये स्मृतिरङ्गभाजाम्

प्रज्ञां परार्थं सुलभां परमां प्रसूते ॥

२९

॥ इति वेङ्कटेश सुप्रभातं संपूर्णम् ॥

॥ श्री वेङ्कटेश स्तोत्रम् ॥

* कमलाकुच चूचुक कुङ्कुमतो नियतारुणितातुल नीलतनो।

कमलायत लोचन लोकपते विजयीभव वेङ्कटशैलपते ॥

१

सचतुर्मुख षण्मुख पञ्चमुख प्रमुखाखिल दैवत मौलिमणे।

शरणागत वत्सल सारनिधे परिपालय मां वृषशैलपते ॥

२

अतिवेलतया तव दुर्विषहैः अनुवेलकृतैरपराधशतैः।

भरितं त्वरितं वृषशैलपते परया कृपया परिपाहि हरे ॥

३

अधिवेङ्कटशैलमुदारमतेः जनताभिमताधिकदानरतात्।

परदेवतया गतितान् निगमैः कमलादयितान् न परं कलये ॥

४

कलवेणुरवावशगोपवधू शतकोटिवृतात् स्मरकोटिसमात्।

प्रतिवल्लविकाभिमेतात् सुखदात् वसुदेव सुतान् न परं कलये ॥

५

अभिराम गुणाकर दाशरते जगदेक धनुर्धर धीरमते।

रघुनायक राम रमेश विभो वरदो भव देव दयाजलधे ॥

६

अवनीतनया कमनीयकरं रजनीकर चारुमुखाम्बुरुहम्।

रजनीचर राज तमोमिहिरं महनीयमहं रघुराम मये ॥

७

सुमुखं सुहृदं सुलभं सुखदं स्वनुजं च सुकायममोघचरम्।

अपहाय रघूद्वह मन्यमहम् न कथञ्चन कञ्चन जातु भजे ॥

८

* विना वेङ्कटेशं न नाथो न नाथः सदा वेङ्कटेशं स्मरामि स्मरामि।

हरे वेङ्कटेश प्रसीद प्रसीद प्रियं वेङ्कटेश प्रयच्छ प्रयच्छ ॥

९

अहं दूरतस्ते पदाम्भोजयुग्म प्रणामेच्छयाऽऽगत्य सेवां करोमि।

सकृत्सेवया नित्य देवाफलं त्वं प्रयच्छ प्रयच्छ प्रभो वेङ्कटेश ॥

१०

* अज्ञानिना मया दोषान् अशेषान् विहितान् हरे।

क्षमस्व त्वं क्षमस्व त्वं शेषशैल शिखामणे ॥

११

॥ इति श्री वेङ्कटेश स्तोत्रं संपूर्णम् ॥

॥ श्री वेङ्कटेश प्रपत्तिः ॥

* ईशानां जगतोऽस्य वेङ्कटपतेः विष्णोः परां प्रेयसीं

तद्वक्षस्थल नित्यवास रसिकां तत्क्षान्ति संवर्धनीम्।

पद्मालङ्कृत पाणिपल्लवयुगां पद्मासनस्थां श्रियं

वात्सल्यादि गुणोज्ज्वलां भगवतीं वन्दे जगन्मातरम्॥

१

श्रीमन् कृपाजलनिधे कृतसर्वलोक

सर्वज्ञ शक्त नतवत्सल सर्वशेषिन्।

स्वामिन् सुशील सुलभाश्रित पारिजात

श्रीवेङ्कटेश चरणौ शरणं प्रपद्ये॥

२

आनूपुरार्पित सुजात सुगन्धि पुष्प -

सौरभ्य सौरभकरौ समसन्निवेशौ।

सौम्यौ सदाऽनुभवनेऽपि नवानुभाव्यौ

श्रीवेङ्कटेश चरणौ शरणं प्रपद्ये॥

३

सद्यो विकासि समुदित्वर सान्द्र राग -

सौरभ्य निर्भर सरोरुह साम्ब्यवार्ताम्।

संयक्षु साहसपदेषु विलेखयन्तौ

श्रीवेङ्कटेश चरणौ शरणं प्रपद्ये॥

४

रेखामय ध्वज सुधा कलशातपत्र -

वज्राङ्कुशाम्बुरुह कल्पक शङ्ख चक्रैः।

भव्यैरलङ्कृत तलौ परतत्त्व चिह्नैः

श्रीवेङ्कटेश चरणौ शरणं प्रपद्ये॥

५

ताम्रोदरद्युति पराजित पद्मरागौ

बाह्यैर्महोभिरभिभूत महेन्द्र नीलौ।

उद्यन्नखाम्शुभि रुदस्त शशाङ्ग भासौ

श्रीवेङ्कटेश चरणौ शरणं प्रपद्ये ॥

६

सप्रेमभीति कमला करपल्लवाभ्यां

संवाहनेऽपि सपदि क्लम मादधानौ।

कान्ताववाङ्मनसगोचर सौकुमार्यौ

श्रीवेङ्कटेश चरणौ शरणं प्रपद्ये ॥

७

लक्ष्मी मही तदनुरूप निजानुभाव -

नीलादि दिव्यमहिषी करपल्लवनाम्।

आरुण्य सङ्क्रमणतः किल सान्द्ररागौ

श्रीवेङ्कटेश चरणौ शरणं प्रपद्ये ॥

८

नित्यानमद्विधि शिवादि किरीट कोटि -

प्रत्युप्त दीप्त नवरत्न महःप्ररोहैः।

नीराजनाविधिमुदार पाददानौ

श्रीवेङ्कटेश चरणौ शरणं प्रपद्ये ॥

९

विष्णोः पदे परम इत्युदितप्रशंसौ

यौ मध्व उत्स इति भोग्यतयाऽप्युपात्तौ।

भूयस्थथेति तव पाणितलप्रदिष्टौ

श्रीवेङ्कटेश चरणौ शरणं प्रपद्ये ॥

१०

पार्थाय तत्सदृश सारथिना त्वयैव

यौ दर्शितौ स्वचरणौ शरणं व्रजेति।

भूयोऽपि मह्यमिहतौ करदर्शितौ ते

श्रीवेङ्कटेश चरणौ शरणं प्रपद्ये ॥

११

मन्मूर्ध्नि कालियफणे विकटाटवीषु

श्रीवेङ्कटाद्रि शिखरे शिरसि श्रुतीनाम्।

चित्तेष्वनन्य मनसां सममाहितौ ते

श्रीवेङ्कटेश चरणौ शरणं प्रपद्ये ॥

१२

अंलान हृष्यदवनीतल कीर्णं पुष्पौ

श्रीवेङ्कटाद्रि शिखराभरणायमानौ।

आनन्दिताखिल मनो नयनौ तवैतौ

श्रीवेङ्कटेश चरणौ शरणं प्रपद्ये ॥

१३

प्रायः प्रपन्न जनता प्रथमावगाह्यौ

मातुः स्तनाविव शिशोरमृताय मानौ।

प्राप्तौ परस्पर तुलामतुलान्तरौ ते

श्रीवेङ्कटेश चरणौ शरणं प्रपद्ये ॥

१४

सत्वोत्तरैस्सतत सेव्य पदाम्बुजेन

संसार तारक दयार्द्रं दृग्बलेन।

सौम्यो पयन्तु मुनिना मम दर्शितौ ते

श्रीवेङ्कटेश चरणौ शरणं प्रपद्ये ॥

१५

* श्रीश श्रिया घटिकया त्वदुपायभावे

प्राप्ये त्वयि स्वयमुपेयतया स्फुरन्त्या।

नित्याश्रिताय निरवध्यगुणाय तुभ्यं

स्यां किङ्करो वृषगिरीश न जातु मह्यम् ॥

१६

॥ इति श्री वेङ्कटेश प्रपत्तिः संपूर्णम् ॥

॥ श्री वेङ्कटेश मङ्गलाशासनम् ॥

* श्रियः कान्ताय कल्याण निधये निधयेऽथिनाम्।

श्रीवेङ्कट निवासाय श्रीनिवासाय मङ्गलम् ॥

१

लक्ष्मी सविभ्रमालोक सुभ्रूविब्रम चक्षुषे।

चक्षुषे सर्वलोकानां वेङ्कटेशाय मङ्गलम् ॥

२

श्रीवेङ्कटाद्रि शृङ्गाग्र मङ्गलाभरणाङ्घ्रये।

मङ्गलानां निवासाय श्रीनिवासाय मङ्गलम् ॥

३

सर्वावयव सौन्दर्य संपदा सर्वचेतसाम्।

सदा संमोहनायास्तु वेङ्कटेशाय मङ्गलम् ॥

४

नित्याय निरवद्याय सत्यानन्दचिदात्मने।

सर्वान्तरात्मने श्रीमद्वेङ्कटेशाय मङ्गलम् ॥

५

स्वतस्सर्वविदे सर्व शक्तये सर्वशेषिणे।

सुलभाय सुशीलाय वेङ्कटेशाय मङ्गलम् ॥

६

परस्मै ब्रह्मणे पूर्णकामाय परमात्मने।

प्रयुञ्जे परतत्वाय वेङ्कटेशाय मङ्गलम् ॥

७

आकाल तत्वमश्रान्तं आत्मनां अनुपश्यताम्।

अतृप्त्य अंशत रूपाय वेङ्कटेशाय मङ्गलम् ॥

८

प्रायस्स्वचरणौ पुंसां शरण्यत्वेन पाणिना।

कृपयाऽऽदिशते श्रीमद्वेङ्कटेशाय मङ्गलम्॥

९

दयामृत तरङ्गिण्यास् तरङ्गैरिव शीतलैः।

अपाङ्गै सिञ्चते विश्वं वेङ्कटेशाय मङ्गलम्॥

१०

स्रग्भूषाम्बरहेतीनां सुषमावहमूर्तये।

सर्वार्ति समनायास्तु वेङ्कटेशाय मङ्गलम्॥

११

* श्रीवैकुण्ठ विरक्ताय स्वामि पुष्करिणी तटे।

रमया रममाणाय वेङ्कटेशाय मङ्गलम्॥

१२

* श्रीमत् सुन्दर जामातृ मुनि मानस वासिने।

सर्वलोक निवासाय श्रीनिवासाय मङ्गलम्॥

१३

* मङ्गलाशासनपरैर्मदाचार्य पुरोगमैः।

सर्वैश्च पूर्वैराचार्यैःकृतायास्तु मङ्गलम्॥

१४

॥ इति श्री वेङ्कटेश मङ्गलाशासनं संपूर्णम्॥